

وحی کی حقیقت اور اہمیت

اسلامی اور استشراقی افکار کا تحقیقی مطالعہ

سید حسین عباس گردیزی

وحی کا اصطلاحی مفہوم

لغت میں لفظ ”وحی“ مختلف معانی میں استعمال ہوا ہے۔ ان معانی کے درمیان قدر جامع اور قدر مشترک ”مخفی تفہیم اور القاء“ ہے۔

۱۔ دور جاہلیت کے شعراء اس لفظ کو کتابت، اشارے اور مکتوب کے معانی میں بروئے کار لائے ہیں۔

۲۔ دین اسلام میں یہ ”:“ ایک خاص معنی میں اس درجہ کثرت سے استعمال ہوا کہ منقول شرعی بن گیا اور شرعی نوعیت اختیار کر گیا اس کے بعد جب بھی یہ لفظ کسی نبی یا پیغمبر کے حوالے سے ذکر ہوا تو اس سے یہی خاص معنی مراد لیا گیا جسے وحی کا اصطلاحی معنی کہا جاتا ہے۔

لہذا اسلامی متون میں جب یہ لفظ بطور مطلق اور بغیر قرینے کے استعمال ہوتا ہے تو اس سے یہی اصطلاحی خاص معنی خاص مراد ہیں البتہ قرینے کی موجودگی میں دیگر معانی مراد لیے جاسکتے ہیں۔ چوتھی صدی ہجری کے اسلامی متکلم شیخ مفید نے بیان کیا ہے:

وإذا أُضِيفَ (الوحي) إلى الله تعالى كان فيما يخص به الرسل

خاصةً دون من سواهم على عُرْفِ الإسلام و شريعة النبي (۳)

جب وحی کا لفظ اللہ تعالیٰ کے ساتھ آئے تو اس سے مراد شریعت نبی اور اسلام

کے عرف میں انبیاء کے ساتھ مخصوص وحی ہے دیگر معانی ہرگز مراد نہیں ہیں۔

تفسیر المنار کے مؤلف نے مذکورہ مطلب کو یوں بیان کیا:

للوحي معنى عام يطلق على عدة صور من الاعلام الخفى الخاص

الموافق لوضع اللغة... وله معنى خاص هو احد الاقسام الثلاثة

للتكليم الالهي... وغير هذه الثلاثة من الوحي العام لا يعد من كلام

اللہ تعالیٰ التشریحی. (۴)

وحی کا عام معنی کا اطلاق مخفی طور پر آگاہ کرنے کی مختلف صورتوں پر ہوتا ہے اور اس کا ایک خاص معنی ہے جس کا اطلاق اللہ تعالیٰ کے تشریحی کلام کے سوا کسی اور معنی پر نہیں ہوتا۔

عصر حاضر کے مفسر علامہ طباطبائی لکھتے ہیں:

وقد قرر الادب الديني في الاسلام ان لا يطلق الوحي غير ما عند

الانبياء والرسل من التكليم الالهي. (۵)

اسلام میں ادب دینی کا تقاضا ہے کہ خدا اور انبیاء کے درمیان گفتگو کے علاوہ کسی اور چیز پر وحی کا اطلاق نہ کیا جائے۔

ڈاکٹر حسن ضیاء الدین عتر، وحی کے اصطلاحی معنی کے بارے میں لکھتے ہیں:

”اقول ومن هنا نلاحظ ان معنى الوحي في الشرع اخص منه في

اللغة من جهة مصدره وهو الله تعالى و من جهة الموحى اليه وهم

الرسل“ (۶)

ہم کہتے ہیں کہ اسی وجہ سے ہم ملاحظہ کر سکتے ہیں کہ وحی کا شرعی معنی اپنے مصدر

یعنی اللہ تعالیٰ اور جن کی طرف یہ وحی کی جاتی ہے یعنی رسولوں کے لحاظ سے اپنے

لغوی معنی سے اخص ہے۔

مولانا تقی عثمانی کہتے ہیں:

لفظ ”وحی“ اپنے اصطلاحی معنی میں اتنا مشہور ہو چکا ہے کہ اب اس کا استعمال پیغمبر کے سوا کسی اور کے

لیے درست نہیں ہے۔ (۷)

راج لطفی نے بیان کیا ہے:

كذلك يذكر اللغويون لكلمة الوحي معاني كثيرة ثم غلب

استعمال الوحي على ما يلقى الى الانبياء من عند الله. (۸)


اس طرح اہل لغت نے لفظ وحی کے بہت سے معنی ذکر کیے ہیں پھر اس کا استعمال

اللہ تعالیٰ کی طرف سے انبیاء پر القاء کیے جانے والے کلام کے لیے غالب ہو گیا۔

معاصر محقق محمد باقر سعیدی وحی کے خاص معنی کے بارے میں لکھتے ہیں:

در نتیجه واژه وحی در حوزہ اصطلاح علم کلام و بلکه فلسفہ

دین در قلمرو ادیان تو حیدی اخص از مفهوم لغوی آن است. (۹)



نتیجے کے طور پر علم کلام بلکہ ادیان توحیدی کے افق پر فلسفہ دین میں وحی کا مفہوم اس کے لغوی معنی سے انحصار ہے۔

اسی مطلب کو اردو دائرۃ المعارف اور سعید اکبر آبادی نے ذکر کیا ہے:

وحی کا استعمال اس معنی خاص میں اس کثرت سے ہوا ہے کہ منقول شرعی بن گیا ہے۔ (۱۰)

یہ لفظ اس معنی خاص میں اس درجہ کثرت سے استعمال ہوا ہے کہ یہ ایک شرعی نوعیت اختیار کر گیا ہے۔ (۱۱)

اسلامی مفکرین کے علاوہ مستشرقین نے بھی وحی کے خصوصی معنی کو بیان کیا ہے۔ رچرڈ بل مقدمہ قرآن میں لکھتے ہیں:

The verb "awha" and the noun "wahy" have become the technical terms in moslem theology.-(12)

فعل "اوحی" اور مصدر "وحی" اسلام کے اندر اصطلاحی مفہوم میں استعمال ہوتا ہے۔
منگمری واٹ کہتے ہیں:

The verb here translated "reveal" is "awha" which in much of the Quran is a technical expression for this experience of Mohammad-(13)

اس کے مطابق فعل "اوحی" اصطلاحی مفہوم میں استعمال ہوا ہے۔ بالخصوص قرآن میں یہ لفظ "وحی محمدی" کے لیے زیادہ آیا ہے۔

وحی کا یہ خاص اور اصطلاحی مفہوم کیا ہے؟ اس بارے میں علوم اسلامی کے ماہرین نے جو تعاریف کی ہیں ان کی روش سے وحی کے مفہوم کے لیے تین تعبیریں بیان کی گئی ہیں۔

۱. کلام الہی

صحیح بخاری کے شارحین بدر الدین یعنی اور کرمانی نے بیان کیا ہے:

واما بحسب اصطلاح المتشرعة: فهو كلام الله المنزل على نبي من انبيائه. (۱۴)

شریعت کی اصطلاح میں وحی اللہ کا وہی کلام ہے جو اس کے انبیاء میں سے کسی پر نازل ہوا ہو۔



راغب اصفہانی کا قول ہے:

و يقال للكلمة الالهية التي تلقى الى انبيائه (۱۵)
وحی کے معنوں میں سے ایک وہ کلام الہی ہے جو اس کے انبیاء کی طرف القاء کیا گیا ہے۔

تفسیر المنار کے مؤلف نے وحی کے خاص معنی بیان کرتے ہوئے کہا ہے:
وله (الوحی) معنی خاص هو واحد الاقسام الثلاثة للتکلیم الالہی
... و غیر هذه الثلاثة من الوحی العام لا یعد من کلام الله تعالیٰ
التشریحی. (۱۶)

اس میں انہوں نے وحی کا خاص معنی کلام الہی بیان کیا ہے البتہ تشریحی ہونے کی قید لگائی ہے۔
ڈاکٹر حسن ضیاء نے بھی اصطلاحی مفہوم کی اسی تعبیر کا ذکر کیا ہے:

وزبلسة القول ان الوحی شرعاً القاء الله کلام او المعنی فی نفس
الرسول بخفاء وسرعة. (۱۷)

اس میں انہوں نے اصطلاحی معنی میں تھوڑی سی وسعت پیدا کرتے ہوئے کلام الہی کے علاوہ القاء
مفہوم اور معنی کو بھی وحی کا شرعی معنی بتایا ہے:

عصر حاضر کے علماء میں تقی عثمانی اور ذوقی نے اصطلاحی مفہوم کو بالترتیب یوں بیان کیا ہے:
کلام الله المنزل علی نبی من انبیائه۔

اللہ تعالیٰ کا وہ کلام جو اس کے کسی نبی پر نازل ہو (۱۸)
وحی کلام الہی ہے جو عالم غیب سے عالم شہادت کی جانب بذریعہ ایک مقرب
فرشتہ کے جنہیں جبرئیل کہتے ہیں رسولوں کے پاس پہنچایا جاتا ہے۔ (۱۹)

۲۔ علم و آگاہی اور اس کی تعلیم:

مصر کے معروف مفکر محمد عبدہ وحی کے اصطلاحی مفہوم کو بیان کرتے ہوئے لکھتے ہیں:
وقد عرّفوه شرعاً انه اعلام الله تعالیٰ لنبی من انبیائه بحکم شرعی
و نحوه. (۲۰)

شرعی لحاظ سے وحی کی تعریف یوں کی گئی کہ اللہ تعالیٰ کا اپنے انبیاء میں سے کسی کو
حکم شرعی اور اس طرح کے دیگر احکام سے آگاہ کرنا وحی کہلاتا ہے۔
علوم قرآن کے ماہر محمد عظیم زرقانی نے وحی کی نہایت جامع تعریف کی ہے:



علم و ہدایت بلکہ ہر قسم کی آگاہی جو اللہ تعالیٰ اپنے برگزیدہ بندوں کو دینا چاہے شریعت میں اسے وحی کہتے ہیں لیکن یہ سب کچھ خارق العادت اور مخفی ذریعے سے ہوتا ہے۔ (۲۱)

النار کے مؤلف بھی وحی کو ”انبیاء سے مخصوص علم“ سے تعبیر کرتے ہیں۔ وہ کہتے ہیں: انبیاء کی جانب وحی الہی انبیاء سے مخصوص علم ہے جو تلاش و کوشش اور کسی غیر کی تعلیم کے بغیر انبیاء کو حاصل ہوتا ہے۔ بلکہ اس علم میں انبیاء کے تفکر اور سوچ و بچار کا بھی کوئی عمل دخل نہیں ہوتا۔ (۲۲)

ایک اور مصری دانشور راجح لطفی اپنی رائے بیان کرتے ہیں:

على الاصطلاح الشرعية اعلام الله تعالى انبيائه اما بكتاب او بر
سالة ملك في منام او الهام“ (۲۳)

اللہ تعالیٰ کا اپنے انبیاء کو آگاہ کرنا وحی کہلاتا ہے۔ اس کے مختلف ذرائع ہیں مکتوب شکل میں فرشتے کے ذریعے خواب میں یا دل میں بات ڈالنے سے۔

برصغیر کے عالم اسلم جیراچوری بھی وحی کو علوم الہیہ کا نام دیتے ہیں:

اصطلاح شرع میں وحی ان علوم الہیہ کا نام ہے جو علماء اعلیٰ سے نبی کے دل پر
القاء کیے جاتے ہیں۔ (۲۴)

غلام احمد پرویز کے بقول وحی کا اصطلاحی مفہوم علم الہی ہے۔ وہ لکھتے ہیں:

وحی کے اصطلاحی معنی ہیں وہ علم جسے خدا ایک برگزیدہ فرد کو براہ راست اپنی طرف سے دیتا ہے قرآنی اصطلاح کی رو سے وحی کے معنی ہیں ”خدا کی طرف سے براہ راست ملنے والا علم۔ (۲۵)

انہوں نے اصطلاحی معنی کو بہت ہی محدود کر دیا ہے۔ ان کی نظر میں فقط وہی علم وحی ہے جو اللہ تعالیٰ کی طرف سے براہ راست دیا جائے۔ اس سے فرشتے کے ذریعے سے ملنے والی آگاہی وحی کے زمرے سے خارج ہو جاتی ہے کہ باقی آراء کے خلاف بات ہے۔ کیونکہ اکثر محققین نے وحی کے تینوں ذرائع جو سورہ شوریٰ کی آیت ۵۱ میں بیان ہوئے ہیں، کو اصطلاحی معنی میں وحی کا نام دیا ہے۔

برصغیر کے ایک اور دانشور نے وحی کو علم الہی کا نام دیا ہے۔ وہ کہتے ہیں:

شریعت اسلام کی اصطلاح میں وحی خاص اس ذریعہ غیبی کا نام ہے جس کے ذریعہ غور و فکر کسب و نظر اور تجربہ و استدلال کے بغیر خاص اللہ تعالیٰ کی طرف سے اس کے فضل و لطف خاص سے کسی نبی کو کوئی علم حاصل ہوتا ہے۔ (۲۶)

ایران کے معاصر محقق ڈاکٹر صالحی کرمانی لکھتے ہیں:

تعلیمی کہ خداوند از راہهای کہ بر بشر پنهان است و بطور
سریع یعنی برکنار از مقدمات و روش آگاهی های بشری به پیا
میرمی دهد۔ (۲۷)

ان کے بقول وحی وہ تعلیم ہے جو اللہ تعالیٰ مخفی ذریعے سے تیزی کے ساتھ اپنے پیغمبر کو دیتا ہے یہ تعلیم
دیگر انسانی ذرائع تعلیم سے یکسر مختلف ہوتی ہے۔

ایران کے ایک اور محقق سعیدی روشن بیان کرتے ہیں:

بنا بر این معنای اصطلاحی وحی در علم کلام عبارت است: از
تفہیم يك سلسلہ حقائق و معارف از طرف خدا و ندبہ انسا نہای
بر گزیدہ پیا مبران برای ہدایت مردم، از راہ های دیگری غیر از
راہهای عمومی و شناختہ شدہ معرفت همچون حس و تجربہ
و عقل و حدس و شہود عرفانی، تا اینکه آنہا پس از دریافت آن
معارف رہہ مردم ابلاغ کنند۔“ (۲۸)

ان کی تحقیق کے مطابق اللہ تعالیٰ کی جانب سے اپنے انبیاء کو لوگوں کی ہدایت کے لیے حقائق اور علوم
کی تفہیم کا نام ہے۔ یہ تفہیم اور تعلیم جانے پہچانے انسانی ذرائع علم (جیسے حواس خمسہ، تجربہ، عقل، گمان، عرفانی
مشاہدات...) سے ماوراء ذریعے سے ہوتی ہے اور ان حقائق اور معارف کو لوگوں تک پہنچانا مقصود ہے۔

پاکستان کے محقق شمس الحق افغانی وحی کا اصطلاحی مفہوم یہ ذکر کرتے ہیں:

وحی کا شرعی معنی الاعلام بالشرع، یعنی صرف شرعی احکام بتلانے کا نام وحی
ہے۔“ (۲۹) یہ وحی انبیاء علیہم السلام سے مختص ہے۔ (۳۰)

برطانوی مستشرق منگمری واٹ لکھتے ہیں:

**Most commentators and translators treat most
of instances of the words in the Quran as
technical (31)**

بہت سے مفسرین اور مترجمین نے قرآن میں اس لفظ کے استعمالات سے
اصطلاحی مفہوم مراد لیا ہے۔

اصطلاحی مفہوم کے بارے میں وہ لکھتے ہیں:

The verb here translated "reveal" is "awha"



which in which of the Quran in a technical
expressin for this experience of Muhammad (32)

وحی کا لفظ اصطلاحی معنوں میں محمد صلی اللہ علیہ وآلہ وسلم کے تجربے (نبوت) کے اظہار کے لیے استعمال ہوتا ہے۔ قرآن میں یہ لفظ زیادہ تر حضرت محمد صلی اللہ علیہ وآلہ وسلم کی وحی کے لیے فقط نہیں آیا بلکہ تمام انبیاء علیہم السلام کی وحی کے لیے استعمال ہوتا ہے۔ (۳۲)

۳۔ پیغام الہی

ڈاکٹر حمید اللہ نے اصطلاح میں وحی کا مفہوم یوں ذکر کیا ہے:

اللہ اپنے کسی برگزیدہ بندے کے پاس اپنا پیغام بھیجتا ہے۔ یہ پیغام اس تک مختلف طریقوں سے پہنچایا جاتا ہے کبھی تو اللہ کی آواز براہ راست اس نبی کے کان تک پہنچتی ہے، کبھی یہ ہوتا ہے کہ وہ پیغام ایک فرشتہ لاتا ہے اور انسان تک پہنچاتا ہے فرشتے خدا کا جو پیغام لاتے ہیں اس کو ہم اصطلاحاً ”وحی“ کہتے ہیں۔ (۳۳)

انہوں نے وحی کے خاص مفہوم کو اور بھی محدود کر دیا ہے اور صرف فرشتوں کے ذریعے پہنچائے جانے والے پیغام کو وحی کہا ہے حالانکہ نبی کو براہ راست القاء بھی وحی بمعنی خاص ہے۔

اسلامی علوم کے ماہرین نے وحی کے اصطلاحی مفہوم کو مختلف الفاظ اور تعبیروں سے واضح کی ہے ان میں سے بعض نے اللہ تعالیٰ کے کلام کو وحی کا اصطلاحی مفہوم قرار دیا ہے۔ (۳۵) یہ وحی کا اسی معنی ہے۔ بعض مفکرین نے اللہ تعالیٰ کے اپنے انبیاء سے گفتگو کرنے کو اصطلاح میں وحی کہا ہے (۳۶) یہ وحی کے مصدری معنی کے لحاظ سے ہے۔

انہی میں سے بعض نے علم اور معارف کو وحی کا نام دیا ہے۔ (۳۷) جبکہ بعض نے خود علم کی تعلیم دینے اور معارف کو سکھانے کے عمل کو وحی کا جامہ پہنایا ہے۔ (۳۸) اور یہ تفاوت بھی وحی کے اسی اور مصدری معنی کی وجہ سے ہے اور چونکہ اہل لغت نے وحی کے دونوں معنی بیان کیے ہیں۔ (۳۹) اس لیے جن علماء کے پیش نظر وحی کا اسی معنی تھا انہوں نے اس کا اصطلاحی مفہوم ”کلام الہی“ اور ”علم و معارف“ بیان کیا اور جن کے سامنے اس کا مصدری معنی تھا انہوں نے اس کا مفہوم ”کلام کرنا“ اور ”تعلیم دینا“ بتایا ہے۔ پس اصطلاحی مفہوم میں دونوں جہتوں کو ملحوظ رکھا گیا ہے۔

تعبیروں کے اختلاف کی وجہ یہ ہے کہ جنہوں نے کلام یا کلام کرنے کی تعبیر استعمال کی ہے انہوں نے خود قرآن کے الفاظ کو استعمال کیا ہے جو وحی کے لیے سورہ شوریٰ کی آیت ۵۱ میں استعمال ہوئے ہیں۔ (۴۰) جبکہ

دوسروں نے واقعیت کو مد نظر رکھتے ہوئے علم، حقائق اور تعلیم کے الفاظ استعمال کیے ہیں۔ کیونکہ اللہ تعالیٰ کا اپنے برگزیدہ بندوں سے کلام کرنا نہیں تعلیم دینا ہی ہے انہیں کائنات کی حقیقتوں سے آگاہ کرنا ہے انہیں آداب زندگی سکھانا ہی ہے۔ اس لیے میری رائے میں تعابیر کا اختلاف مفہوم میں کسی جوہری اور اصلی اختلاف کا باعث نہیں بنتا دونوں کا نتیجہ ایک ہی نکلتا ہے۔ البتہ علم اور تعلیم دینے کی تعبیر زیادہ موزوں ہے۔

اس تمام بحث کا نتیجہ یہ ہے کہ اصطلاح میں:

وحی اللہ تعالیٰ اور اس کے انبیاء کے درمیان وہ مخصوص، غیر معمولی اور مافوق العادت رابطہ ہے جو بشر کے لیے تمام ذرائع علم (تجربہ، حواس، عقل) سے ماوراء ہے۔ اس کے ذریعے سے اللہ تعالیٰ اپنے انبیاء کو انسانوں کی ہدایت اور ارتقاء کے علوم و معارف اور احکام و قوانین کی تعلیم دینا ہے۔

اس مقالے میں وحی کا یہی اصطلاحی مفہوم اور وحی کا مصدری معنی ہی موضوع تحقیق ہے۔

حواشی

۱. اس تحریر کی گذشتہ قسط کی بحث کا یہی نتیجہ نکلا تھا۔
۲. العجاج نے وحی کو اشارے کے معنی میں استعمال کیا ہے: فإوحى إلينا والانسامل رسلها وشدھا بالراسيات الثبت۔ العجاج نے اسی لفظ کو کتابت کے معنی میں اپنے اس شعر میں ذکر کیا ہے:

حتى نحاهم جدنا والناحي لقدر كان وحاه الواحي

(ديوان عجاج، ص ۴۳۹)

لبید نے مکتوب کے معنی میں بیان کیا ہے:

و فمدافع الريان عرى رسمها خلقا كما ضمن الوحي سلامها

۳. مفید محمد بن نعمان اشبح المفید (۵) الصحح الاعتقاد، المؤتمر العالمي لالفيه اشبح المفيد، ۱۳۱۳ھ ص ۱۲۰۔
۴. رشيد رضا: تفسير المنار: ج ۱۱ ص ۱۷۹۔
۵. طباطبائي محمد حسين: الميزان في تفسير القرآن: ج ۱۲ ص ۳۱۲۔
۶. ضياء الدين عمر حسن ذكائر: وحى اللہ، دعوة الحق، مکہ مکرمہ رجب ۱۳۰۳ ہجری ص ۵۲۔
۷. عثمانی محمد تقی: علوم القرآن، مکتبہ دارالعلوم کراچی ۱۳۰۸ھ ص ۲۹۔
۸. جعفر رانج لطفی: القرآن والمستشرقون، قاہرہ ۱۳۹۳ھ۔
۹. سعیدی روشن محمد باقر: تحلیل وحی از دیدگاه اسلام و مسیحیت، مؤسسہ فرہنگی اندیشہ ۱۳۷۵ھ ش ص ۷۱۔
۱۰. اکبر آبادی سعید احمد: وحی الہی، مکتبہ عالیہ، لاہور ص ۲۵۔

12- Bell, Richard: Introduction to the Quran; p-32 Edinburg 1953-

13- Watt, W. Montgomery: Islamic Revelation in the Modern World; p-13 Edinburg 1969-

۱۴. یعنی بدرالدین ابی محمد محمود بن احمد (م ۸۵۵ھ) عمدۃ القاری لشرح صحیح البخاری، ج ۱ ص ۱۸ کرمانی صحیح البخاری بشرح الکرمانی، موسسہ المطبوعات الاسلامیہ قاہرہ، الجزء الاول: ص ۱۴.
۱۵. راغب اصفہانی: ”معجم المفردات الفاظ القرآن“ ص ۵۱۵.
۱۶. تفسیر المنار، ج ۱۱، ص ۱۷۹. ۱۷. وحی اللہ، ص ۵۲. ۱۸. علوم القرآن، ص ۲۹.
۱۹. شاہ ذوقی مولانا: القاء الہام اور وحی، اقبال اکیڈمی، لاہور ص ۱۳.
۲۰. عبدہ محمد: رسالۃ التوحید، مصر ۱۳۸۵ھ، ص ۱۱۱.
۲۱. زرقانی محمد عظیم: مناہل العرفان فی العلوم القرآن، دار احیاء التراث العربی، بیروت، ص ۵۶.
۲۲. تفسیر المنار، ج ۱ ص ۲۳۰. ۲۳. القرآن والمسنثور تون، ص قاہرہ ۱۳۹۳ھ.
۲۳. جبرائیل چوری اسلم: تاریخ القرآن، آواز اشاعت گھر، لاہور ص ۱۲.
۲۵. پرویز غلام احمد: ختم نبوت اور تحریک احمدیت طلوع اسلام ٹرسٹ، لاہور ۱۹۹۶ء، ص ۲۴.
۲۶. وحی الہی، ص ۲۵.
۲۷. صالحی کرمانی، محمد رضا ڈاکٹر: درآمدی بر علوم قرآنی، انتشارات جہاد دانشگاهی دانشگاه تہران، ۱۳۶۹ھ، ص ۲۵۲.
۲۸. تحلیل وحی از دیدگاه اسلام و مسیحیت، ص ۱۸۱.
۲۹. ۳۰. افغانی شمس الحق: علوم القرآن مکتبہ الحسن لاہور، ص ۹۶، ص ۹۸.
۳۲. ۳۱.

Watt, W. Montgomery: Islamic Revelation in the Modern World-p 13&14- edinburg 1969

۳۳. مندرجہ ذیل آیات میں یہ لفظ دیگر انبیاء کی وحی کے لیے آیا ہے۔ نساء: ۱۶۳۔ اعراف: ۱۱۷۔ یونس: ۲۔ ۸۷: طہ: ۷۷۔ مؤمنون: ۲۷۔ شعراء: ۶۳، ۵۲۔ یوسف: ۱۰۹۔ نحل: ۳۳۔ انبیاء: ۷۔ ۲۵۔ شوریٰ: ۳۔ ۵۱۔ ہود: ۳۷۔ ۳۶۔ زمر: ۶۵.
۳۴. حمید اللہ محمد ڈاکٹر: خطبات بہاولپور، ادارہ تحقیقات اسلامی اسلام آباد ۱۹۸۸ء، ص ۱۹۱.
۳۵. یعنی بدرالدین ابی محمد محمود بن احمد: عمدۃ القاری لشرح صحیح البخاری، ج ۱ ص ۱۸، راغب اصفہانی معجم المفردات لالفاظ القرآن، دار الفکر بیروت ص ۵۱۵. وحی اللہ ص ۵۲. علوم القرآن ص ۲۹. القاء الہام اور وحی ص ۱۳.
۳۶. تفسیر المنار، ج ۱۱ ص ۱۷۹.



۳۷. تفسیر النّار، ج ۱ ص ۱۲، تاریخ القرآن، ص ۱۲، ختم نبوت اور تحریک احمدیت، ص ۲۲، وحی الہی ص ۲۵.
۳۸. رسالۃ التوحید، ص ۱۱۱، مناهل العرفان فی العلوم القرآن، ص ۵۶، القرآن والمستشرقون، درآمدی بر علوم قرآنی، ص ۲۵۲، تحلیل وحی از دید گاہ اسلام و سباحت ص ۱۷، ۱۸۔
۳۹. الصحاح تاج اللغۃ و صحاح العربیۃ، تحقیق احمد عبدالغفور عطّار ج ۶، ص ۲۵۱۹، دارالعلم للملایین، بیروت معجم مقاییس اللغۃ ج ۹۳، ص ۱۵، لسان العرب ج ۱۵، ص ۳۷۹.
۴۰. وَمَا كَانَ لِنَبِيٍّ أَنْ يَكْتُمَ اللَّهُ إِلَّا وَخِيًّا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ اللَّهُ عَلَىٰ حِكْمٍ.

پیغمبر اسلام ﷺ سے مروی ہے آپ نے فرمایا:

القرآن يهدى من الضلالة وتبيان من العمى واستقالة من العشرة ونور من الظلمة وضياء من الاحداث وعصمة من الهلكة ورشد من الغواية وبيان من الفتن وبلاغ من الدنيا الى الآخرة وفيه كمال دينكم وما عدل احد عن القرآن الا الى النار۔

(اصول کافی، کتاب فضل القرآن، حدیث ۸)

قرآن گمراہیوں سے ہدایت کرنے والا، اندھے کو بینائی عطا کرنے والا، ہر طرح کی لغزش سے بچانے والا، ہر طرح کی ظلمت و تاریکی کے لئے نور و روشنی، ہر حادثے میں امید کی کرن، ہر ہلاکت سے نجات دینے والا، ہر طرح کی گمراہی میں راہ راست دکھانے والا اور تمام فتنوں کو واضح کرنے والا ہے۔ یہ انسان کو دنیا سے آخرت کی جانب لے جاتا ہے، قرآن میں تمہارے دین کا کمال ہے اور جس نے بھی قرآن سے منہ موڑا وہ اصل جہنم ہوا۔